

ሰንበት ዘዕርገት

2004 ዓ.ም (5/27/2012)

ንባባት: ኤፌ. 1:17-23፣ 1ጴ. 3:15-ፍ፣ ግ.ሐ. 1:1-11፣ ማር 16:15-20 (ዕብ. 9:24-28፣ 1:19-23፣ ማቴ 28:16-2/ ሉቃስ 24:46-53)።

ስብከት: ዓርገ እግዚአብሔር በይባቤ፣ ወእግዚእን በቃለ ቀርገ፣ ዘምሩ ለአምላክን ዘምሩ። እግዚአብሔር ብእልልታ ዓረገ፣ ጎይታና እውን ብመሸኸት ዓረገ፣ ዘምሩ ንአምላኽና ዘምሩ” መዝ. 47:5-6።

መዝሙር: በሰንበት ዐርገ ሐመረ.. . .

“ብሰንበት ኣብ መርከብ ደየበ ንባሕርን ንንፋሳትን ገሰጸም፣ ከምዚኸኣ በሎም፣ ኣብ ልብኹም ጥርጥር ኣይእቶ ከምቲ ኣቦይ ንኣይ ዝሸኸኒ ኣነ ኸኣ ንኣኻትኩም እልከኩም ኣሎኹ ኣብ ቤት ኣቦይ ብዙሕ ማኃደር ኣሎ እንደገና ክመጽእ እየ ምሳይ ኣብ መንግስቲ ኣቦይ ኣብ ሰማያት ምእንቲ ክትኮኑ እውን ክወስደኩም እየ”።

ኣብ ወንጌል ደጋጊሙ ዝውሃብ ምስሌታት ንረክብ:- ኣደ ጎይታ ኣርሒቄ ዝገይሽ እሞ ነቶም ኣገልገልቱ ክሳብ ዝምለስ ናይ ግዝኣቱ ሓላፍነት ዝህበም። ኣብ መዓልቲ ዕርገት እዚ ሓቂ እዚ ኣብ ግብሪ ተራእዩ። ኢየሱስ ናብ ሰማያዊ ኣብ ኣብኡ ይነቅል እሞ ንሓዋርያቱ ክሳብ ብግርማ ዳግማይ ምጽኣት ናይ ኩሉ ግዝኣቱ ሓላፍነት ሂብዎም ይኸይድ። ኣብ ኩሎም ወንጌላውያን እንተ ረኤና ኢየሱስ ንሓዋርያቱ ሓዲግዎም ከምዝኸደ ነንብብ። ኣብዚ ናይ ፈነዋ እዋን እንርእዮ ናይ እቲ ዕርገት ከመይ ኮይኑ ከም ዝኾነ ዘይኮነ ኢየሱስ ንሓዋርያቱ ቅድም ዕርገቱ ዝበሎም ነንብብ። ናይ ኢየሱስ ብስጋ ምዕራጉ ዝሕብረናን ዝገልጸልናን ሉቃስ ጥራሕ እዩ። ኣብ ወንጌሉን ኣብ ግ.ሐ፣ ሉቃስ ብዛዕባ ዕርገት ይዛረብ። ወንጌል ማርቆስ ኣብ ምጨረሽታ ብዕርገት ብምንግር ይዛዘም። ኣብ ሉቃስን ግ.ሐ እንተ ረኤና ፍልልያት ኣሎ ከምኡ ኣብ መንጎ ማቴዎስን ማርቆስን እውን ፍልልያት ኣገላልጻ ኣሎና።

ንኣብነት ኣብ ሉቃስን ግ.ሐ. ዕርገት ኣብ ኢየሩሳሌም ከም ዝኾነ ነንብብ፣ ኣብ ማቴዎስን ማርቆስን ግን ኣብ ገሊላ ከም ዝኾነ ኢና እንንብብ። ክልቲኦም ዝሰማምዑሉ ዕርገት ኣብ ጎቦ ከም ዝኾነ እዩ። ኣብ ሉቃስን ግ.ሐ.ን ዕርገት ድሕሪ 40 መዓልቲ ድሕሪ ትንሣኤ ኢየሱስ ንሓዋርያቱ ደጋጊሙ ድሕሪ ምርኣዩ ከም ዝኾነ ይገልጹልና። ኣብ ማቴዎስን ማርቆስን ብዛዕባ 40 መዓልቲ ዝገልጽ ኣይንረክብን። እታ መጀመርታ መዓልቲ ድሕሪ ትንሣኤ ንሓዋርያቱ ዝተራእየላ መዋዳእታ እውን እያ። ጸሓፍቲ ወንጌል ብዛዕባ ብደቂቕ ልክዕ ታሪኽ ምንጋር ኣትኩሮ ዝህቡሉ ኣይኮኑን። ንኣም ዝግድሶም ወይ ኣተኩርኦም ኣብ መልእኽቲ ምምሕልላፍ ጥራሕ እዩ። እንታይ እዩ እቲ መልእኽቲ ኢየሱስ ብኣካል ካብኦም ክፍለ እንከሎ ንሓዋርያቱ ሓላፍነት ሂቡ ዝሓደገ? ኣብ ግ.ሐ፣ ኣብ ወንጌልን እቲ መልእኽቲ ብዝተፈላለየ ኣገላልጻ ተገሊጹ ንረኽቦ።

ኣብ ግ.ሐሓ. “መንፈስ ቅዱስ ናባኻትኩም ምስ ዝወርድ ግና ኃይሊ ኽትቅበሉ ኢኹም፣ ኣብ ኢየሩሳሌምን ኩላ ይሁዳን ኣብ ሰማርያን ክሳብ ወሰን ምድሪ ኸኣ መሰኻኽረይ ክትኮኑ ኢኹም” በሎም (1:8) ዝብል ነንብብ።

ኣብ ማቴዎስ “እምብኣር ኪዱ እሞ፣ ንኹሎም ኣሕዛብ ብስም ኣብን ወልድን መንፈስ ቅዱስን እና ኣጠመቕኩምዎም ደቀ መዛሙርተይ ግበርዎም። ከምኡ እውን ዝኣዘኹም ኩሉ ኺሕልዉ ምሃርዎም። እንሆ ኣነ ድማ ኽሳዕ መወዳእታ ዓለም ኩሉ መዓልቲ ምሳኻትኩም እየ እናበለ ተዛረብም” (28:19~20) ይብል።

አብ ማርቆስ “ናብ ኩሉ ዓለም ኪዱ፥ ንብዘሎ ፍጥረት ከአ ወንጌል ስበኹ፥ እቲ ዝአመነን ዝተጠምቀን ኪድኅን እዩ፥ እቲ ዘይአመነ ግን ኪኹነን እዩ። ነቶም ዚአመኑ እዚ ምልክት እዚ ኪስዕዕም እዩ፥ ብስመይ ኣጋንንቲ ከውጽኡ ብሓዲስ ቋንቋ ከአ ክሃረቡ ኣትማን ኪህዙ ዚቐትል እንተ ሰተዩ ኸአ ከቶ ኣይኪጎድኡምን እዩ፤ ኣእዳዎም ኣብ ሕሙማት ኬንብሩ ንሳቶምውን ኪሓውዩ እዮም” (16: 15~18) ዝብል ነንብብ።

እዚኤን እየን እተን ናይ መጭርብታ ቃላት ኢየሱስ ኣብ ወንጌላውያንን ግ.ሓ. ዝተጻሕፉ፥ ኩሎም ዝሰማምዕሉ፡

U. ኢየሱስ ንሓዋርያቱ ክሳብ ዳግማይ ብዓቢ ግርማ ዝምለስ ተልእኮ ሂብዎም። ወከልቲ ኢየሱስ ኮይኖም ክመርሑ ከስተምህሩ ስልጣን ሂብዎም። ናይ ኣገልግሎት ስልጣን፥ ወኪል ብመጠኑ ሓላፍነት ኣልኦ ወካሊኡ ክሳብ ስወሰነሉ ሓላፍነት ክገብር ክእለት ኣልኦ። ሓዋርያት ነዚ ሓላፍነት ምስ ተቐብሉ ኣብ ኩሉ ክሰብኩ ጀሚሮም። ሓደ ዓይነት ትምህርቲ እዮም ሂቦም ምኽንያቱ ሓደ እዩ ለኣኪኦም ነቲ ንሱ ዝሃቡም ሓላፍነት ኣብ ድለቶም ወይ ከም ዝርድኡም ኣየብጽሕዎን ከምዘልኦ እዮም ኣመሓላሊፎም። ንሶም ጥራሕ እዮም ነቲ ስልጣን ዝተቐበሉ ወላ እኳ ካልኣት ኣመንቲ እንተ ነበሩ። ናይ ኩሎም ኣቡናትን ካህናትን መሰረቱ እዚ እዩ።

A. ነዚ ተልእኮ ክገብሩ ከለዉ ሰማያዊ ሓገስ ኩሉ ጊዜ ከም ዘሰንዮም ኣረጋጊጽዎም ከይዱ። መንፈስ ቅዱስ ስለ ዝመርሖም ንመልእኽቲ ክርስቶስ እንተ ኣብጽሑ ምሉእ ሓገስ ኣብ ልቦም ክርኤ እዩ። ንሕና እውን ኣብ ሕይወትና ከምቲ ኣምላኽ ዝደልዮን ዝበለናን ሕይወትና እንተ መራሕና ሓገስ ኣብ ልብና ከም ዝመልኡ ርግጽ እዩ። ክንሕገስ ንንኣምላኽ ዝደልዮ ክንገብር ይግብኣና።

ሓባራዊ ናይ ሓዋርያት ተእኮ እምብኣር ነቲ ሰናይ ዘና ክስብ መወዳእታ ዓለም ምብጻሕ እዩ። ኣብ ኩሎም ነገስታት ዓለም ክሰብኩ ንኹሉ ፍጡር ቃል ኣምላኽ ከብጽሑ። ወንጌል ኣብ ኩሉ ክበጽሕ ብንጹር ነጊርዎም። ዓለት ባህሊ ብዘየገድስ መልእኽቲ ኢየሱስ ኣብ ኣእዛን ኩሎም ሰማዕቱ ሰናይ ዜና ከብጽሕ ኣለዎ። ኣብዚ እዋና ብዙሓት ኣህዛብ ወንጌል ኣይበጽሖም ኣሎ እዚ ንሳቶም ነጺገሞ ክቐበልዎ ስለ ዘይደለዩድዩ? ወይስ እቶም ነቲ መልእኽቲ ዘብጽሑ ከምቲ ክበጽሑ ዝግብኦ ነቲ መልእኽቲ ዘየብጽሑ ኮይኖም። ኣብ ገለ ሰበኽቲ ወንጌል ከም ግላዊ ዓወቶም ገሮም ንወንጌል ክሰብኩም ከለዉ እንተ ረኤና ወንጌል ሰናይ ዜና ኣይኮነንን ንሰማዕቱ። ኣብ ሕይወትና ብወንጌል ክርስቶስ እንገደት ከም ንሕና እንገብር ገርና ክንሰብኩ ከሎና ዘይናቱ መልክዕን ዓለማን ንህቦ ስለዚ መልእኽቲ ወንጌል ክንሰብኽ ከሎና ብናታትና ክእለትን ድለትን ከይጽሎ ጥንቃቄ የድልየና።

ኣብዚ ዘመና ብዙሓት ስም ክርስትና ተጠቐሞም ከም ዝተዓወቱን ኣብዚ ሓጺር እዋን ንኹሉ ኣብ ክርስትና ክነእትዎ ኣና እናበሉ ዝጓዩ ክንርኢ ልሙድ ኮይኑ ኣሎ። ኣብ ሓቂ እንተ ተዓዘብና ናይ ዘመና መለኮኒ ካብ ኣምላኽ ርሒቐኑ ሰብ ንትምህርቲ ወንጌል ዝጸረር ኣብ ኩሉ እናዓበየን እናተዘርግሕን ይኸይድ ከምዘሎ እንርእዮን እንዕዘቦን ዘሎና እዩ። ናብራ ዓለም ውሒጥዎም ንኣምላኽ ዘይዝክሩ ብዙሓት እዮም። ዓለምና ኣብ ዝሓለፈ ሓጺር እዋን ክልተ ዓበይቲ ውግኢ ዓለም ኣሕሊፋ እኳድኣ ቦቶም ክርስትያን ኣና ዝብሉ ሃገራት እዩ ጀሚሩ። ሕጂ እውን ድነ ውግኢ ኣብ ኩሉ ይርኤ ኣሎ። እዚ ኹሉ ዝሕብሮ ንሕና ሰበኽቲ ክንከውን እሞ መልእኽቲ ኣምላኽ ክነብጽሕ ዝተሓረና ነብጽሖ የለናን ማለት እዩ።

ወንጌል ኣብ ኩሉ ክበጽሕ ናይ ሰብ ሓይልን ክእለትን ኣይኮነን ወሳኒኡ ዋና ኣለዎ ንሱ ኸአ ኢየሱስ ክርስቶስ እዩ። ብመንፈስ ቅዱስ እናመርሐ እዩ ንተልእኮ ሓዋርያት ኣብ ኩሉ ከም ዝበጽሕ ዝገበሮ። ኣብ ልብና ተመሊስና ነቲ ሓቐኛ ወንጌል ክንሰብኽ ኩልና ክንብገስ ይግብኣና።

ብዓለ ዕርገት እምብኣር ነዞም ዝስዕቡ ክንገብር ይዕድመና።

- **አብ መንጎና ፍቕሪ ክንገብር ይግብእና።** ሓዋርያት ድሕሪ ዕርገት ብሓንሳብ ኮይኖም ይጽልዩ ነሮም። አብ መንግሥም ዝነበረ ፍቕሪ ንክርስቶስ ህያው ይገብር ነሩ። ሎሚ ንሕና አብ ምኡዲ ቅዱስ ቍርባን ብሓንሳብ ኮና ክንጽሊ ክሎና ኢየሱስ አብ መንጎና አሎ። ኢየሱስ አብ ኩሉ ጽቡቕ ነገር አብ እንገብር ንሱ አብ መንጎና አሎ። ፍቕሪ ሓድነት እንተሎ ኢየሱስ ምሳና አሎ። ክንጥንቅቕሉ ዘሎና ንወንጌል ብናትና ርድኢትን ድለትን ከይንጥምዘዘ። ንኢየሱስ ምርካብ እኹል አይኮነን ምስኡ ክንውሃሃድ እሞ ነቲ ንሱ ዝመሃሮ ካብታ ወኪሉ ኾይና እትምህር ቤተ ክርስትያን ክንሰምዖ ይግብእና። ንኢየሱስ ረኺብዮ ተቐቢልብዮ እናበልካ አብ ፈቕዶ መገዲ ዳንከራ ምውቃዕ ክርስትያን አይገብረናን እዩ። ክርስትና ቀለግለም ዘይብሉ ንጹር ሓቀኛ እምነት እዩ። እዚ ግን ዘደናግሩ አምሰሉ የለዉን ማለት ከይኮነን። ባዕሉ ኢየሱስ ብስመይ ብዙሓት ክመጽኡ እዮም ንብዙሓት ከአ ከጋግዩ እዮም ኢሉና ኢዩ። ሎሚ ኢየሱስ አብኡ ክንምለስ ነቲ ሓቂ ንሱ ንሓዋርያት ዝበሎ ከምብሓዲስ ክንሰምዖ ልብና ንኻፈት።
- **ኩልና ክርስትያን ትምህርቲ ወንጌል ክነብጽሕ ትሑዛት ኢና።** ንምስክርነት ክንልክኽ፡ መንፈስን ትምህርትን ወንጌልን አብ ኩሉ ክነብጽሕ ኩልና ልኡኻት ኢና። ክንልክኽ ከምዘሎና ዝዘንጋዕና ብዙሓት ኢና። ገለና መልእኽቲ ተቐቢልና ከየብጻሕናዮ ሒዝናዮ ዘሎና ብዙሓት ኢና። ሓወይ ሓፍተይ መልእኽትኻ ተብጽሕ ዘሎኻ ንብሃሃል። አብ ግላውን ሓባራውን ሕይወትን ንኢየሱስ ክንምስክር ክንብገስ ምስ ሕልናና ንዘራረብ። ደፋራት አብ እምነትና ክንከውን እዎኑ እዩ። አብ ቅድሚ ሰብ ሰጋእ እናበልና ዝሑል ክርስትና ሒዝና አይንጉግዝ። ግን ንኢየሱስ አብ ልብይ አብ ሓዳሪይ አብ ሕይወተይ ሒዘዮ ዘሎኹ ኢልና ንርእስና ክንሓትት አድላዩ እዩ ቅድሚ ምስክርነት እምነትና ክንፈልጦ ይግብእና። ሽዑ ክንምስክር።
- **መልእኽትና ክነብጽሕ አበይ ከምእነብጽሑ ክንፈልጥ አሎና።** አድራሻ መልእኽትና ክንፈልጥ ይግብእና። አብዚ እዋና ዘሎ ተክሎጂ GPS አብቲ እንደልዮ ብዘይ ጌጋ ክንበጽሕ ዝሕግስ ጉዳም ዝኾነ መሳርሒ አሎ። አብ ጉዕዞ ከሎኻ ነቲ ዝህቦ ሓበረታ እንተ ዘይተኸተልካ ከምብሓዲስ ክንጅምር ተጋጊኻ አሎኻ ዝዓይነቱ ቃል ይደግመልካ እሞ አብቲ ሓቀኛ መገዲ ክትምለስ ይሕግዘካ። ነዚ ምስ መንፈሳዊ ሕይወትና ክነሳስሎ ሓጋዚ እዩ ናይ እምነትና ጅግና የድልየና። ኢየሱስ ንቤተ ክርስትያን ክትነግረና ክትሕብረና ሂሱና ናይ ኩሉ እምነትና GPS ቤተ ክርስትያን እያ ክንሰምዓ ክንልክኽ ይግብእና። ናይ ርእስና ድምጽን ድለትን ጥራሕ እናሰማዕና እንህውትት ብዙሓት ኢና። ዕርገት ኢየሱስ አብቲ ዋና መልእኽቲ ተመሊስና ከም ብሓዲሽ ክንጅምር የዘኻኽረና።
- **አብ ጉዕዞ ሓጋዚ አሎና።** ምስኹም ዝኸውን ንኹሉ ዝሕግዘኩም መንፈስ ቅዱስ ክህበኩም እዩ ኢሉ ንሓዋርያት ዝሓገዘ አምላኽ ንእና ናይ ዘመና ሓዋርያት ክንሰምዖ ክንክተሎ ፍቓደኛታት እንተኾና መንፈስ ቅዱስ ምሳና አሎ። ንኹሉ ዘብርሃልና አብ ጊዜ ፈተናን ጽንኩር እዋንን ዘጽንዓና ምሳና አሎ ሓንትስ ንእመኖ ጥራሕ። መንፈስ ቅዱስ አብ ልብና ቦታ ክህልዎ ንጋጢአት ካባና ክነርሕቕ እሞ አብ መገዲ ሓቂ፣ ፍቕሪ፣ ክንጉግዝ አሎና። ኦ መንፈስ ቅዱስ አምላኽና አብ ቅኑዕ እምነት ጸኒዕና ክንጉግዝ ናትካ ማኅደር ኮና ክነብር ድላይና እዩ እሞ ሓግዘና ኢልና ንለምና።

ብዓለ ዕርገት እምብእር ክንሕደስ እሞ ምስ ኢየሱስ ጥቡቕ ሕይወት ለቢስና ናቱ ክንከውን፣ ክንንልክኽ ከምቲ ንሱ ዝደልዮ መልእኽቱ ክነብጽሕ፣ ንሰባት ክሓውዩ ካብ ስጋውን መንፈሳውን ሕማም ክነጽሑ ክንሕግዞም መብጽዓና ክነሓድስ ምቹእ ኩነታት ዝፈጥረልና እዩ። አብቲ ለቢስናዮ ዘሎና ሕይወት ሓቀኛ ሕይወት ክንለብስ አሎና። አብ እምነትና ጽኑዓት ክንከውን ብየማን ጸጋም

ዝነፍስ ካብ ሓቀኛ እምነትና ዝፈልየና ነገራት አለሊና ክንክእል። ጸግሪ በግዕ ለቢሶም ንዝመጽኡና ተጂሉ ክነለልዮም እሞ ግዳያቶም ከይንኸውን ንእምነትና ፈሊጥና ክንምስክር ከም ዘሎና ክንዝክር። አብ ሓደ እምነት ዝሓበርና ኩልና አብ መንጎና ፍሉይ ፍቕሪ ክንዘርእ እሞ ወንጌል ብፍቕርናና ሓድነትና ክንሰቦ ንጽዓር።

ኦ ኢየሱስ መድኃኒና ሎሚ እውን አብ ማእከልና አሎኻ እሞ ንሳና ኹን አብ ኩሉ ሕይወትና ሓግዘና ጸጋን በረኸትን አብ ዓለምን አብ መላእ ሃገርና የውርደልና። ዝሓለፈ ሓሙስ ንነጻነት ሃገርና ዘክርና በዚ አጋጣሚ ሃገርና ዓዲ ሰላም ምሕረት ፍቕሪ ግበረልና። ከምኡ በዚ ዕለት አብ ሓዲስ መንበር ጽጵስናኦም ንዝአትዉ ዘለዉ አቡነ ፍቕሪማርያም ምስ ሓድስ ሰበኻኦምን ክትባርኹም መንፈስ ቅዱስ ክመርሖም እናለመና ብዳግም ብሩኽ መንበርን ጽጵስናን ገሩ ንመላእ ቤተ ክርስቲያና ጸጋ ዘብዝሕ ይግበረልና።

አባ ንጉሠ ፍሥሓ